

सीओडी से लगी रक्षा भूमि का व्यापक सर्वे, पहली बार अतिक्रमणकर्ता चिह्नित

जबलपुर। सेंट्रल ऑर्डिनेंस डिपो (सीओडी) से लगी रक्षा मंत्रालय की बेशकीमती जमीनों का व्यापक स्तर पर सीमांकन और सर्वे कार्य शुरू कर दिया गया है। इस सर्वे की खास बात यह है कि पहली बार केवल जमीन की नपाई ही नहीं, बल्कि उस पर काबिज अतिक्रमणकर्ताओं की भी स्पष्ट पहचान की जा रही है। अवैध निर्माणों को सेटलाइट इमेज के माध्यम से रिकॉर्ड में दर्ज किया जा रहा है, ताकि भविष्य में किसी तरह के विवाद या हेराफेरी की गुंजाइश न रहे।

यह सर्वे रक्षा संपदा विभाग (डीईओ) की अगुवाई में किया जा रहा है, जिसमें स्थानीय सैन्य प्रशासन, जिला प्रशासन और कैंट बोर्ड के अधिकारी भी शामिल हैं। संयुक्त टीम जमीन के वास्तविक भू-स्वामित्व, सीमाओं और वर्तमान स्थिति का मिलान पुराने रिकॉर्ड और आधुनिक तकनीक के जरिए कर रही है। अधिकारियों के मुताबिक, यह प्रक्रिया पारदर्शिता और कानूनी मजबूती के लिहाज से बेहद अहम मानी जा रही है।

गोकलपुर मार्केट पर विशेष फोकस

सर्वे के तहत गोकलपुर मार्केट की दुकानों और व्यावसायिक प्रतिष्ठानों की भी नपाई की जा रही है। यह इलाका पूरी तरह रक्षा मंत्रालय की जमीन के अंतर्गत आता है। ऐसे में सर्वे पूरा होने के बाद अतिक्रमण की स्थिति साफ होते ही अवैध कब्जों पर कार्रवाई लगभग तय



गोकलपुर मार्केट की दुकानों की नपाई, सेटलाइट इमेज से अवैध निर्माण रिकॉर्ड में दर्ज

मानी जा रही है। प्रशासनिक सूत्रों का कहना है कि जिन दुकानों या निर्माणों के पास वैध स्वामित्व के दस्तावेज नहीं होंगे, उन्हें हटाया जा सकता है।

बड़े-बड़े शोरूम, पर दस्तावेज नदारद

बताया जा रहा है कि सर्वे के दौरान चौकाने वाले तथ्य सामने आए हैं। भूमि रिकॉर्ड में रक्षा मंत्रालय के नाम दर्ज जमीन पर बड़े-बड़े शोरूम और पक्के निर्माण खड़े पाए गए हैं। जब सर्वे टीम ने जमीन पर काबिज व्यापारियों से स्वामित्व से जुड़े दस्तावेज मांगे, तो

अधिकांश के पास केवल नगर निगम या अन्य स्थानीय निकायों द्वारा जारी टैक्स की रसीदें ही मौजूद थीं। स्वामित्व या लीज से संबंधित वेध कागजात किसी के पास नहीं मिले।

'सेटिंग' के सहारे अवैध निर्माण का खुलासा

जानकारों के मुताबिक, शासकीय और रक्षा मंत्रालय की बेशकीमती जमीन पर वर्षों से कथित 'सेटिंग' के सहारे अवैध निर्माण कर लिए गए थे। अब रक्षा मंत्रालय की सख्ती और संयुक्त सर्वे के चलते पूरे घालमेल की परतें खुलती नजर आ रही हैं। सेटलाइट इमेज के

साथ हर निर्माण को रिकॉर्ड में दर्ज किए जाने से यह साफ हो गया है कि आगे किसी भी स्तर पर बचाव की गुंजाइश बेहद कम होगी।

आगे क्या

अधिकारियों का कहना है कि सर्वे रिपोर्ट तैयार होते ही उसे उच्च स्तर पर भेजा जाएगा। इसके बाद अवैध कब्जों को हटाने, निर्माणों को ध्वस्त करने और जिम्मेदार लोगों पर कार्रवाई की प्रक्रिया शुरू की जा सकती है। रक्षा मंत्रालय की जमीन होने के कारण कार्रवाई कड़ी और समयबद्ध होने की संभावना जताई जा रही है।



शक्तिभवन में नववर्ष अभिनंदन समारोह आयोजित

जबलपुर। मध्यप्रदेश पावर जनरेटिंग कंपनी और पावर ट्रांसमिशन कंपनी के प्रबंध संचालकों मनजीत सिंह और सुनील तिवारी ने शक्तिभवन में नववर्ष अभिनंदन समारोह आयोजित कर विद्युत अभियंताओं और कर्मियों को नए वर्ष की शुभकामनाएं दीं। उन्होंने कहा कि सभी के उत्कृष्ट और संयुक्त प्रयास से विद्युत कंपनियों अपने लक्ष्य हासिल कर सकेंगी और उपभोक्ताओं की संतुष्टि सुनिश्चित की जा सकेगी। समारोह का आयोजन एमपी पावर मैनेजमेंट कंपनी के मानव संसाधन एवं प्रशासन कार्यालय के संयोजन में ब्लॉक नंबर 14-15 के समक्ष किया गया। इस अवसर पर मध्यप्रदेश पावर जनरेटिंग कंपनी के डायरेक्टर टेक्निकल सुबोध निगम, एमपी पावर मैनेजमेंट कंपनी के कार्यपालक निदेशक मानव संसाधन व प्रशासन

राजीव गुप्ता सहित बड़ी संख्या में विद्युत अभियंता और कर्मचारी उपस्थित रहे। सुनील तिवारी ने कहा कि पिछले वर्ष की चुनौतियों को सफलतापूर्वक पूरा किया गया और आशा है कि सभी कर्मियों के सम्मिलित प्रयास से वर्तमान वित्तीय वर्ष के लक्ष्य समय पर और गुणवत्तापूर्ण तरीके से पूरे होंगे। उन्होंने सभी कर्मियों की चुनौतियों का सामना करने और उन्हें सफलतापूर्वक निष्पादित करने की क्षमता पर विश्वास व्यक्त किया। कार्यपालक निदेशक राजीव गुप्ता ने पिछले वर्ष कर्मचारियों के हित में क्रियान्वित कैशलेस स्वास्थ्य योजना, अनुषंगी लाभ और स्वच्छ वातावरण में शुरू की गई के-टीन का उल्लेख किया और नए वर्ष में भी कर्मचारियों के कल्याण के लिए निर्णय लेने का आश्वासन दिया।

सामाजिक सुरक्षा पेंशन, बीमा योजनाओं पर फेसबुक लाइव बुधवार 7 जनवरी को

जबलपुर। शासन द्वारा चलाई जा रही योजनाओं और कार्यक्रमों पर आम नागरिकों से सीधे संवाद स्थापित कर उनकी कठिनाइयों के निराकरण की कलेक्टर राधेवेंद्र सिंह की नवाचारी पहल के अंतर्गत जिला प्रशासन द्वारा फेसबुक लाइव का चौथा कार्यक्रम सामाजिक सुरक्षा बीमा योजनाओं पर बुधवार 7 जनवरी को शाम चार बजे से होगा। जिला प्रशासन के आधिकारिक फेसबुक पेज इन्फोएडर जबलपुर पर प्रसारित होने वाले फेसबुक लाइव के इस कार्यक्रम से जुड़कर जिले के नागरिक सामाजिक सुरक्षा पेंशन योजनाओं एवं सामाजिक सुरक्षा बीमा योजनाओं से संबंधित जानकारी प्राप्त कर सकेंगे। साथ ही

इन योजनाओं से संबंधित अपनी कठिनाइयों का समाधान भी प्राप्त कर सकेंगे। फेसबुक लाइव के इस कार्यक्रम में प्रभारी सयुक्त संचालक सामाजिक न्याय आश्री दीक्षित सामाजिक सुरक्षा योजनाओं से जुड़े प्रश्नों का जबाब देंगे। वहीं, लीड बैंक मैनेजर दिवाकर ठाकुर द्वारा प्रधानमंत्री सुरक्षा बीमा योजना, प्रधानमंत्री जीवन ज्योति बीमा योजना एवं अटल पेंशन योजना से जुड़ी नागरिकों की जिज्ञासाओं का समाधान किया जाएगा। सामाजिक सुरक्षा पेंशन योजनाओं एवं सामाजिक सुरक्षा बीमा योजनाओं से जुड़े विषयों पर आम नागरिक अपने प्रश्न कमेंट्स के माध्यम से कर सकेंगे।

मरही माता का मनाया गया जन्मोत्सव

जबलपुर। मरही माता भक्त परिवार के द्वारा भानतलैया कंचन तलैया स्थित मरही माता मंदिर में माता का जन्मोत्सव बड़ी ही धूमधाम जैत न शक्तिभवन में कंपनी का नववर्ष 2026 कैलेंडर विमोचित किया। इस अवसर पर पावर जनरेटिंग कंपनी के वरिष्ठ अभियंता और कर्मचारी उपस्थित रहे। प्रबंध संचालक मनजीत सिंह ने कहा कि नववर्ष 2026 सभी के जीवन में सुख, समृद्धि, उत्तम स्वास्थ्य और निरंतर प्रगति लेकर आए। उन्होंने कहा कि यह नया साल नए अवसरों का प्रतीक है और सभी अभियंता एवं कर्मचारी नई ऊर्जा, संकल्प और समर्पण के साथ चुनौतियों का सामना करते हुए उत्कृष्टता की ओर अग्रसर हों। कैलेंडर में कंपनी की प्रमुख उपलब्धियों, मील के पत्थर और तकनीकी दक्षताओं को प्रभावशाली रूप में दर्शाया गया है। इसमें विद्युत उत्पादन की प्रगति, हीट

मध्यप्रदेश पावर जनरेटिंग कंपनी का नववर्ष 2026 कैलेंडर विमोचित

जबलपुर। मध्यप्रदेश पावर जनरेटिंग कंपनी लिमिटेड के प्रबंध संचालक मनजीत सिंह, डायरेक्टर टेक्निकल सुबोध निगम, डायरेक्टर कॉमर्शियल मिलिन्द भानुवकर और मुख्य अभियंता मानव संसाधन संजय जैन ने शक्तिभवन में कंपनी का नववर्ष 2026 कैलेंडर विमोचित किया। इस अवसर पर पावर जनरेटिंग कंपनी के वरिष्ठ अभियंता और कर्मचारी उपस्थित रहे। प्रबंध संचालक मनजीत सिंह ने कहा कि नववर्ष 2026 सभी के जीवन में सुख, समृद्धि, उत्तम स्वास्थ्य और निरंतर प्रगति लेकर आए। उन्होंने कहा कि यह नया साल नए अवसरों का प्रतीक है और सभी अभियंता एवं कर्मचारी नई ऊर्जा, संकल्प और समर्पण के साथ चुनौतियों का सामना करते हुए उत्कृष्टता की ओर अग्रसर हों। कैलेंडर में कंपनी की प्रमुख उपलब्धियों, मील के पत्थर और तकनीकी दक्षताओं को प्रभावशाली रूप में दर्शाया गया है। इसमें विद्युत उत्पादन की प्रगति, हीट



रेट में कमी, विशिष्ट तेल के उपभोग में कमी और अन्य महत्वपूर्ण प्रदर्शन संकेतकों को शामिल किया गया है, जो कंपनी के मूलमंत्र को उजागर करते हैं। ऊर्जा संरक्षण पर विशेष फोकस के तहत, कैलेंडर में कंपनी के कर्मचारियों के बच्चों द्वारा बनाई गई रचनात्मक और प्रेरक चित्रकला को भी शामिल किया गया है, ताकि जन-जागरूकता बढ़े और भावी पीढ़ी में ऊर्जा के महत्व और संवेदनशीलता का विकास हो।

नववर्ष पर वृद्धजनों के आयुष्मान कार्ड बनाने में करें सहयोग : कलेक्टर

जबलपुर। कलेक्टर राधेवेंद्र सिंह ने जबलपुर के सभी नागरिकों को नववर्ष 2026 की शुभकामनाएं दी है। साथ ही जबलपुर के युवा वर्ग से अपील की है कि अपने 70 वर्ष से अधिक आयु के बुजुर्ग परिवारजनों के एवं अपने जान पहचान के सभी बुजुर्गों के आयुष्मान कार्ड स्वयं निःशुल्क बनाकर नए वर्ष में उनको आयुष्मान योजना के 5 लाख तक के वार्षिक निःशुल्क स्वास्थ्य चिकित्सा लाभ का उपहार दे सकते हैं। 70 वर्ष से अधिक आयु के वरिष्ठजनों के आयुष्मान कार्ड बनाना अब आसान हो गया है। घर में अपने मोबाइल से आयुष्मान कार्ड आसानी से बनाया जा सकता है। इस संबंध में एनएचए द्वारा वीडियो जारी कर जानकारी साझा की गई है।

पंखे में फांसी लगाकर अग्नेय ने की आत्महत्या

जबलपुर। पाटन थाना अंतर्गत थापक मोहल्ला में एक व्यक्ति ने फांसी लगाकर आत्महत्या कर ली। आत्महत्या का कारण अज्ञात है। पुलिस ने मर्ग कायम कर मामला जांच में लिया है। पाटन पुलिस थाने से प्राप्त जानकारी के अनुसार थापक मोहल्ला पाटन निवासी 42 वर्षीय चंद चौधरी ने अपने घर पर छत के पंखे में कपड़े से फांसी लगाकर आत्महत्या कर ली। बताया गया है कि चंद अपने बड़े भाई मेघराज चौधरी के यहाँ खाना खाता था। गुरुवार को मेघराज खाना लेकर अपने चंद के घर गया तो देखा चंद फांसी पर लटका मिला। पुलिस ने पंचनामा कार्रवाई कर शव को पोस्टमार्टम के लिए भिजवाते हुए मर्ग कायम कर मामला जांच में लिया है।



पश्चिम मध्य रेलवे की आपदा प्रबंधन योजना और राजभाषा मार्गदर्शिका का हुआ विमोचन

जबलपुर। नववर्ष 2026 के प्रथम कार्य दिवस पर पश्चिम मध्य रेलवे की महाप्रबंधक श्रीमती शोभना बंदोपाध्याय ने मुख्यालय में सुरक्षा विभाग द्वारा प्रकाशित आपदा प्रबंधन योजना भाग-2 के 16वें संस्करण का विमोचन किया। इस अवसर पर अपर महाप्रबंधक, प्रमुख मुख्य सुरक्षा अधिकारी और मुख्यालय के समस्त विभागाध्यक्ष उपस्थित रहे। इस योजना में रेल आपदाओं की स्थिति में कर्मचारियों की भूमिकाएं, प्रभावित व्यक्तियों को शीघ्र राहत देने के उपाय, रेलवे स्टेशनों और अन्य महत्वपूर्ण इन्स्ट्रक्शनों के संपर्क नंबर, पुलिस, प्रशासन, एनडीआरएफ, राज्य आपदा प्रतिक्रिया बल, भारतीय सेना एवं वायु सेना, निकटतम चिकित्सालय,

अग्निशमन केंद्र और आवश्यक सामग्री आपूर्ति एजेंसियों के संपर्क विवरण शामिल हैं। प्रमुख मुख्य सुरक्षा अधिकारी ने बताया कि यह योजना रेल कर्मचारियों के लिए अत्यंत उपयोगी है और इसे प्रत्येक वर्ष अपडेट किया जाता है। इस संस्करण की इलेक्ट्रॉनिक प्रति भी जारी की गई है, ताकि मोबाइल और कंप्यूटर पर आवश्यकता पड़ने पर इसका उपयोग किया जा सके। महाप्रबंधक ने सुरक्षा विभाग के प्रयासों की सराहना की और सभी रेल कर्मचारियों से अपेक्षा जताई कि वे इस योजना का प्रभावी उपयोग कर आपदा की तीव्रता को कम करेंगे। समान अवसर पर पश्चिम मध्य रेलवे की राजभाषा मार्गदर्शिका-2026 का भी विमोचन श्रीमती बंदोपाध्याय द्वारा किया गया।

प्रयागराज माघ मेला 2026: अनारक्षित मेला स्पेशल ट्रेनें और अतिरिक्त ठहराव

जबलपुर। माघ मेला 2026 के अवसर पर रेलवे प्रशासन ने यात्रियों की सुविधा हेतु प्रयागराज-सतना एवं प्रयागराज छिवकी-सतना के मध्य अनारक्षित मेला स्पेशल ट्रेनें चलाने का निर्णय लिया है।

स्पेशल ट्रेनें

00301 प्रयागराज-सतना अनारक्षित मेला स्पेशल ट्रेन: 03, 04, 15, 16, 18, 19, 23, 24 जनवरी और 01, 02, 15, 16 फरवरी 2025 को (12 ट्रिप), प्रयागराज स्टेशन से शाम 6:20 बजे प्रस्थान, अगले दिन 12:30 बजे सतना स्टेशन पहुंचे। 00501 प्रयागराज छिवकी-सतना अनारक्षित मेला स्पेशल ट्रेन: 03, 04, 15, 16, 18, 19, 23, 24 जनवरी और 01, 02, 15, 16 फरवरी 2025 को (12 ट्रिप), प्रयागराज छिवकी स्टेशन से शाम 6:55 बजे प्रस्थान, अगले दिन 1:00 बजे सतना स्टेशन पहुंचे।

ठहराव स्टेशन

नैनी, शंकरगढ़, बरगढ़, डभौरा, मानिकपुर, टिकरिया, मझगावां और जैतवार। विस्तृत समय-सारिणी के लिए रेलवे एनक्वायरी वेबसाइट या एनटीईएस ऐप देखें।

अतिरिक्त ठहराव

माघ मेला के दौरान पश्चिम मध्य रेल से गुजरने वाली 14 ट्रेनें को प्रयागराज रामबाग और झुसी स्टेशन पर 2 मिनट अतिरिक्त ठहराव दिया गया है। इसमें जयनगर-लोकमान्य तिलक टर्मिनस, दरभंगा-पुणे, रक्सौल-एलटीटी, बनारस-उधना और अन्य प्रमुख ट्रेनें शामिल हैं। रेल प्रशासन ने यात्रियों से अनुरोध किया है कि यात्रा से पूर्व ट्रेन संख्या, तिथि और समय-सारिणी की पुष्टि आधिकारिक रेलवे वेबसाइट, एनटीईएस ऐप या नजदीकी रेलवे स्टेशन से अवश्य कर लें।

नए वर्ष के प्रथम दिवस पर मुनिश्री ने करवाई शांति धारा

जबलपुर। श्री पिसनहारी तीर्थ में नई वर्ष की शुरुआत के अवसर पर सकल जैन समाज ने मंगल महामस्तिकाभिषेक और शांतिधारा का आयोजन कर विश्व शांति की कामना की। सुबह से ही पीले वस्त्र पहने, हाथों में कलश लिए श्रद्धालु 1008 महावीर मंदिर जी में एकत्रित हुए। 108 आचार्य समयसागर के परम शिष्य पुष्प 108 निर्दोषसागर, 108 निरूपम सागर, 108 निर्लोभ सागर जी और 105 आर्थिका तोपमती माताजी संसंध के मंगल सानिध्य में ब्रह्मचारी आशुतोष भैया एवं ब.ब. बबली दीदी के निर्देशन में 24वें तीर्थंकर 1008 महावीर स्वामी की श्वेत धवल पाषाण प्रतिमा एवं 11 धातु प्रतिमाओं का महामस्तिकाभिषेक और पूजन सम्पन्न हुआ। मुनि श्री ने अपने प्रवचन में विश्व में अहिंसा और अनेकांतवाद की भावना बढ़ाने, तथा 'जियो और जीने दो' के मूल



सिद्धांत के आधार पर शांति का बीज रोपने की प्रेरणा दी। वर्ष 2025 में फैली हिंसा और अशांति को शमन करने के लिए श्री नंदीश्वर द्वीप के 52 जिनालयों और पंचमेरु की प्रतिभाओं का महामस्तिकाभिषेक और शांतिधारा भी मुनि श्री के प्रवचन से सम्पन्न हुआ। इस गरिमामयी आयोजन का संचालन अमित पड़रिया ने किया और

संगीतमय पूजन-अभिषेक संगीता जैन, पुरवा द्वारा संपन्न कराया गया। ट्रस्ट अध्यक्ष राजेंद्र मम्मा, उपाध्यक्ष संजय चौधरी, महामंत्री संजय अरिहंत जैन, कोषाध्यक्ष सुबोध कामरेड मंत्री कैलाशचंद्र मट्ट और कार्य सदस्य दिनेश चौधरी ने तीर्थ में बड़ी संख्या में उपस्थित श्रद्धालुओं का आभार व्यक्त किया।

अधारताल तिराहा क्षेत्र में लगा निःशुल्क स्वास्थ्य, जांच और दवा वितरण शिविर

जबलपुर। पीड़ित मानवता की सेवा के लिए हम हैं न फाउण्डेशन के द्वारा सेंट गोविन्ददास जिला चिकित्सालय विकटोरिया, शासकीय आयुर्वेद महाविद्यालय ग्वारीघाट, पूर्णायु आयुर्वेद चिकित्सालय एवं अनुसंधान विद्यापीठ, तिलवाराघाट के संयुक्त तत्वावधान में 4 जनवरी दिन रविवार को सुबह 11 बजे से लेकर शाम 5 बजे तक आधारताल तिराहा के समीप वृहद निःशुल्क स्वास्थ्य, जांच व दवा वितरण शिविर का आयोजन किया गया है। शिविर में दादा वीरेन्द्रपुजी जी नेत्र संस्था देवजी नेत्रालय के सहयोग से विशाल निःशुल्क नेत्र जांच एवं मोतियाबिन्द ऑपरेशन के लिए पीड़ितों का चयन के साथ कांचियाबिन्द, अख्तर, रेटीना एवं अन्य नेत्र रोगों की जांच निःशुल्क की जाएगी। शिविर में शहर के विभिन्न बीमारियों के विशेषज्ञ



जैसे कि हृदय रोग विशेषज्ञ डॉ पुष्पराज पटेल, स्त्री रोग विशेषज्ञ डॉ अलका अग्रवाल, शासकीय आयुर्वेद महाविद्यालय के चिकित्सक डॉ पंकज मिश्रा एवं महाविद्यालय की टीम, बीएचएमएस

होम्योपैथी डॉक्टर रीता शर्मा, एमडी, डीएनबी, चैस्ट एवं निद्रा रोग विशेषज्ञ डॉ संपद न विश्वास, एमबीबीएस, डीअर्थो, एक्स कंसल्टेंट, हड्डी रोग विशेषज्ञ डॉ मोहसिन अंसारी, इंटरवैन्शनल कार्डियोलॉजिस्ट डॉ राहुल दारनुले, एमडी, छाती, दमा, फेफड़ा रोग विशेषज्ञ डॉ हर्षित श्रीवास्तव, एमडी, त्वचा रोग विशेषज्ञ डॉ सागर जायसवाल, स्त्री रोग विशेषज्ञ डॉ शालिनी अग्रवाल, आयुर्वेद डॉक्टर डॉ वेदंत गुप्ता एवं डॉ शुभम जैन व डॉक्टरों की टीम शिविर के दौरान आने वाले पीड़ितों को निःशुल्क परामर्श, जांच, उपचार व दवा प्रदान करेगी। इसके अलावा शिविर में बीपी, शुगर लिपिड प्रोफाइल, ईसीजी आदि की भी जांच निःशुल्क होगी। शिविर में उपस्थिति की अपील हम हैं न फाउण्डेशन के द्वारा की गई है।

अमी तक खरीदी गई 21 लाख 48 हजार विंटल धान

किसानों को 316 करोड़ रुपये का भुगतान जबलपुर। जिले में एक दिसम्बर से प्रारंभ हुए समर्थन मूल्य पर धान उपार्जन के कार्य के तहत अभी तक 31 हजार 087 किसानों से 21 लाख 47 हजार 795 विंटल धान की खरीदी की जा चुकी है और 49 हजार 261 किसानों द्वारा स्लॉट बुक किये गये हैं। खरीदी गई धान का अभी तक 316 करोड़ 48 लाख रुपये का भुगतान भी किसानों को किया जा चुका है। धान उपार्जन के लिए जिले में 89 खरीदी केन्द्र बनाये गये हैं। जिला आपूर्ति नियंत्रक प्रमोद कुमार मिश्रा से प्राप्त जानकारी के अनुसार जिले में इस वर्ष समर्थन मूल्य पर धान का विक्रय करने 55 हजार 091

किसानों द्वारा 88 हजार 858 हेक्टेयर रकबे का पंजीयन कराया गया है। जिले में इस वर्ष किसानों से 4 लाख मीट्रिक टन धान खरीदी का लक्ष्य रखा गया है। जिले में इस वर्ष एक दिसम्बर से धान का उपार्जन कार्य प्रारंभ किया गया था और किसानों से 20 जनवरी तक समर्थन मूल्य पर धान की खरीदी की जायेगी। जिला आपूर्ति नियंत्रक ने पंजीकृत किसानों से धान के विक्रय के लिये 9 जनवरी तक स्लॉट बुक कर लेने का अनुरोध किया है। उन्होंने बताया कि धान उपार्जन नीति के क्रियान्वयन की मानक प्रक्रिया के अनुसार किसानों द्वारा अपनी उपज के विक्रय हेतु उपार्जन के अंतिम 10 दिवस को छोड़कर स्लॉट बुक किये जा सकेंगे तथा बुक किये गये स्लॉट की वैधता अवधि सात कार्य दिवस होगी।

दिनभर चला शुभकामनाओं का दौर, घाटों पर भी लगा मेला

भोर के साथ नए वर्ष के पहले दिन नर्मदा तटों, देवालियों से लेकर पार्क तक उमड़ी भीड़



सभी भगवान के दर पर नए वर्ष के पहले दिन मंगल कामनाओं को लेकर माथा टेकने पहुंचते रहे। नौकरी पेशा लोग जो कहीं नए साल के पहले दिन परिवार के साथ सर सपाटे पर नहीं जा सके वे अपने आफिस में ही साथी कर्मचारियों के साथ शुभकामनाएं देकर चाय नाश्ते में ही खुश रहे।

पब में फूहड़ता की खबर पर पहुंचे हिंदू संगठनों ने किया प्रदर्शन, नारेबाजी

शहर की स्वनाम धन्य होटलों और पबों में न्यू ईयर पार्टियों में जमकर नाच गाना चलता। इस दौरान जमकर जाम भी छलके। कुछ होटलों और पबों में आधी रात तक पार्टी के नाम पर अश्लीलता और फूहड़ता का भी प्रदर्शन होने के समाचार है। ऐसी ही एक सूचना पर बीती रात विश्वहिंदू परिषद बजरंग दल के कार्यकर्ता सड़कों पर उतर आए। जहां दीनदयाल चौक स्थित एक पब में देर रात बज रहे डीजे और शराब परोसे जाने की सूचना पर पहुंचे कार्यकर्ता मौके पर ही धरने पर बैठ गए। उन्होंने जमकर विरोध प्रदर्शन कर आयोजन को बंद कराने नारेबाजी की। हंगामे और नारेबाजी की सूचना पाकर पुलिस दल मौके पर पहुंचा और अधिकारियों के हस्तक्षेप से मामला आगे नहीं बढ़ सका। अंततः



आयोजन को समाप्त कर दिया गया।

पुलिस के रहे पुख्ता बंदोबस्त

यहां नए साल के मद्देनजर जबलपुर पुलिस के द्वारा खास इंतजाम किए गए थे। सड़कों पर ट्रिंक और ड्राइव करने वाले और अमानक नंबर और संदिग्ध वाहनों के खिलाफ सघन चैकिंग अभियान चलाया गया। इस दौरान हर आने जाने वाली चार पहिया वाहन और दो पहिया वाहनों की सघन चैकिंग की गई, साथ ही ब्रीथ एनेलाइजर के जरिये शराब पीकर वाहन चलाने वालों की जांच की गई। जो बहका उसे पुलिस ने रात भर का अपना मेहमान बनाया। बहरहाल पुराने वर्ष की विदाई के साथ ही नए वर्ष ने सूरज की पहली किरण

के साथ अपनी मौजूदगी दर्ज करा दी है। हाऊसफुल रहे शहर के पिकनिक स्पॉट नये वर्ष की पूर्व संध्या पर जहां होटलों, क्लबों और कालोनियों में जश्न मनाया गया, वहीं मध्यम वर्गीय आम परिवार के लोगों ने नये वर्ष के पहले दिन 1 जनवरी को पिकनिक मनाकर नये साल की खुशियां मनाई। शहर के तमाम पिकनिक स्पॉट भेंडाघाट, लम्हेटाघाट, बरगी बांध, टैमर फाल, भंवरताल उद्यान, शैलपुर्ण उद्यान, देवताल, टैगोर उद्यान में पिकनिक मनाते लोगों को भीड़भाड़ रही। पिकनिक स्पॉटों पर होटलों मॉल व रेस्टोरेंटों में भीड़ रही, वहीं बहुत से लोग घरों से खाना बनाकर ले गये थे। उद्यानों में बच्चों ने झूलों का आनंद उठाया। सरकारी दफ्तरों में भी

नये वर्ष का माहौल रहा। लोग एक-दूसरे को बधाइयां और शुभकामनाएं देते रहे। नाच-गाकर लोगों ने नये साल की खुशियां मनाई। इस पाश्चात्य संस्कृति से दूर धार्मिक, आध्यात्मिक प्रवृत्ति के लोगों ने सुबह जल्दी उठकर स्नान ध्यान किया, वहीं बहुत सारे लोग नर्मदा तटों पर स्नान करने गये और हवन-पूजन दान आदि किया। नये वर्ष की पूर्व संध्या से शुरू हुई धूमधाम नये वर्ष के पहले दिन भी जारी रही। व्यापारियों ने अपने प्रतिष्ठान बंद रखे। सरकारी दफ्तरों से अधिकारी लोगों ने अवकाश ले रखा था। सब लोग पिकनिक मनाते के मूड में रहे। नये वर्ष पर सुबह से देर शाम तक पार्टियों का दौर चलता रहा और लोग एक-दूसरे को शुभकामनाएं व बधाइयां देते रहे।



इंडिया सेलेब्रेशन ने मनाया नववर्ष

जबलपुर। नववर्ष के अवसर पर शहर में इंडिया सेलेब्रेशन का भव्य आयोजन किया गया, जहाँ नागरिकों ने आपसी भाईचारे, शांति और उल्लास के साथ नए साल का स्वागत किया। कार्यक्रम में दीप प्रज्वलन, देशभक्ति गीतों एवं सांस्कृतिक प्रस्तुतियों के माध्यम से एक भारत श्रेष्ठ भारत की भावना को प्रदर्शित किया गया। इस मौके पर वक्ताओं ने नववर्ष को नई सोच, नई ऊर्जा और समाज सेवा के संकल्प का प्रतीक बताया। आयोजन में बच्चों, युवाओं और वरिष्ठ नागरिकों की सक्रिय सहभागिता रही। आयोजकों ने समाज में सकारात्मकता, सौहार्द और राष्ट्रप्रेम को बढ़ावा देने का संदेश दिया। अंत में सभी ने एक-दूसरे को नववर्ष की शुभकामनाएं दीं और देश के उज्वल भविष्य की कामना की।

श्रीमद् भागवत कथा में माखन चोरी, गोवर्धन पूजा से भक्त हुए भावविभोर

जबलपुर। श्री खेरमाई, संतोषी माता, खाटू श्याम मंदिर महगवां डुमना रोड में शिव शक्ति महायज्ञ एवं संगीतमय श्रीमद् भागवत कथा का आयोजन 27 दिसम्बर से 04 जनवरी 2026 तक किया जा रहा है। कथा का वाचन वेद व्यास मनु महाराज द्वारा किया जा रहा है, जिसमें समस्त ग्रामवासी धर्म लाभ उठा रहे हैं। कथा के छठवें दिन 01 जनवरी को माखन चोरी, गोवर्धन पूजा का वृतांत मनु महाराज ने सुनाया। इस मौके पर धनश्याम यादव, इंद्र कुमार कुलस्ते, राष्ट्रीय अध्यक्ष भारतीय सर्व जनजाति सेना, शैलेश सिंह लोधी भाजपा नेता विशेष रूप से उपस्थित रहे एवं उनके द्वारा व्यास पीठ का पूजन अर्चन किया गया एवं गुरु माता संतोषी गुरु का चरण स्पर्श कर आशीर्वाद प्राप्त किया गया। इस अवसर पर गुलाब कुलस्ते, उमा उड़के, गोविन्द धुर्वे सहित अनेक ग्रामीणजन उपस्थित रहे।

नववर्ष पर भारतीय स्टेट बैंक ने छात्राओं को किया साइकल का वितरण

जबलपुर। भारतीय स्टेट बैंक द्वारा बैंक के कॉर्पोरेट सामाजिक दायित्व कार्यक्रम के अन्तर्गत, नववर्ष के उपलक्ष्य में एवं भारत सरकार द्वारा चलाए जा रहे बेटी बचाओ, बेटी पढ़ाओ अभियान को बढ़ावा देने के लिए 1 जनवरी 2026 को जबलपुर के विभिन्न शासकीय विद्यालयों में अध्ययनरत छात्राओं को स्कूल जाने हेतु साइकल का वितरण भारतीय स्टेट बैंक जबलपुर अंचल के उप महाप्रबंधक हरेराम सिंह द्वारा किया गया। इस अवसर पर भारतीय स्टेट बैंक क्षेत्रीय व्यवसाय कार्यालय क्षेत्र-1 के क्षेत्रीय प्रबंधक अर्जुन सिंह बिष्ट, क्षेत्रीय व्यवसाय कार्यालय क्षेत्र-2 के क्षेत्रीय प्रबंधक शशिमत भगत एवं भारतीय स्टेट बैंक जबलपुर के अन्य सहायक महाप्रबंधकगण भी उपस्थित रहे।



डॉ. मीना गुप्ता की कृति 'अंतस चेतना' का विमोचन सम्पन्न

जबलपुर। पाठ्य संस्था के तत्वावधान में आर्य समाज मठ में वरिष्ठ साहित्यकार डॉ. मीना गुप्ता की कविता संग्रह 'अंतस चेतना' का विमोचन एवं सुजवन पर विमोचन सम्पन्न हुआ। डॉ. मीना गुप्ता ने कहा कि सांसारिक कोलाहल के बीच कविता मनुष्य की चेतना प्रदान करती है। समाजोद्धार में विभिन्न साहित्यकारों एवं संस्थाओं द्वारा कवयित्री का अभिनंदन किया गया। संचालन राजेश पाठक प्रवीण ने किया तथा आभार प्रदीप गुप्ता एवं सोनल अग्रवाल ने माना। बड़ी संख्या में साहित्यप्रेमियों की उपस्थिति रही।



जगद्गुरु स्वामी शंकराचार्य डंडी स्वामी महाराज के सानिध्य में ध्वज पूजन सम्पन्न

जबलपुर। अखिल भारतीय माँ नर्मदा चैतन्य महाप्रभु लोक कल्याण समिति जबलपुर द्वारा माघ मास कल्पवास 11वाँ वर्ष योगाचार्य डॉक्टर शिव शंकर पटेल की प्रेरणा से सीताराम आश्रम सरस्वतीघाट भेंडाघाट में आयोजित किया गया। कल्पवास के प्रथम दिवस पर कल्पवासियों की भव्य श्रृंखला में 108 ध्वजों के साथ विराट कलश यात्रा सीताराम आश्रम से सरस्वती घाट माँ नर्मदा तट की ओर धर्म प्रेमी बंधु प्रस्थान करेंगे, आज परम पूज्य श्रीमद् प्रयागपीठाधीश्वर जगतगुरु शंकराचार्य स्वामी आंकारानंद सरस्वती महाराज के सानिध्य में डॉ. विजयकांत तिवारी की उपस्थिति में वैदिक मंत्रों के साथ ध्वज पूजन सम्पन्न किया गया। महाराज जी ने बताया कि मंदिर के शीर्ष पर लगा ध्वज पवित्र परिसर में दिव्य देवता की उपस्थिति का प्रतीक है। यह प्रकाश की किरण के रूप में कार्य करता है,



भक्तों को दिव्य उपस्थिति की ओर मार्गदर्शित करता है और नकारात्मक शक्तियों से सुरक्षा प्रदान करता है। ऐसा माना जाता है कि हवा में ध्वज के लहराने से मंदिर और उसके उपासकों के चारों ओर एक सुरक्षा कवच बनता है, जो उन्हें हानि से बचाता है और उनके कल्याण को सुनिश्चित करता है। इस अवसर पर अध्यक्ष श्याम मनोहर पटेल, उपाध्यक्ष मोहित तिवारी, सचिव सुरेश विश्वकर्मा, सहसचिव दीपक तिवारी, नितिन चौबे, सुरेंद्र गिरी गोस्वामी, सत्य प्रकाश श्रॉफ, गुड्डा अग्रवाल, सत्य प्रकाश नामदेव, देवव्रत स्वामी, पप्पू चौबे, ऐलन दीक्षित, जितेंद्र शर्मा, चंद्र कुमार पटेल, छन्नू राम पटेल, मुकेश पटेल आदि उपस्थित रहे।

वर्ल्ड रामायण कॉन्फ्रेंस अंतर्गत हुआ सुंदरकांड पाठ

मझौली। नगर मझौली की समाजसेवी संस्था टारगेट युवा शक्ति वेलफेयर सोसायटी द्वारा स्थानीय विधायक अजय विश्वोई के आवाहन पर वर्ल्ड रामायण कॉन्फ्रेंस कार्यक्रम की सफलता के लिए सुंदरकांड पाठ का आयोजन किया गया। इस धार्मिक आयोजन में बड़ी संख्या में श्रद्धालु शामिल हुए। कार्यक्रम के दौरान भगवान श्रीराम के मजनों एवं सुंदरकांड पाठ से वातावरण भक्तिमय हो गया। आयोजन में आशीष तिवारी, लल्ला गोटीया, दीपक तिवारी, प्रतापमानु साहू, उमाकांत कोष्टक, शिवकुमार प्रजापति, शंतनु राठौर, पंडित अरुण तिवारी, अतुलराज दुबे, प्रिंस साहू, सचिन चौधरी, राहुल चौधरी सहित अन्य भक्तगण उपस्थित रहे। आयोजकों ने कार्यक्रम की सफलता और समाज में सद्भाव की कामना की।



सिवनी मालवा ने प्रयागराज को हराकर अगले दौर में किया प्रवेश

मझौली। श्री विष्णु बाराह कप अखिल भारतीय लेदर बॉल क्रिकेट टूर्नामेंट 2025-26 का चौथा लीग मैच प्रयागराज और सिवनी मालवा के बीच खेला गया। टॉस जीतकर पहले बल्लेबाजी करते हुए प्रयागराज की टीम ने 20 ओवर में 6 विकेट खोकर 140 रन बनाए। टीम की ओर से देवांश पाठक ने 39 और सुजल सोनकर ने 36 रनों का योगदान दिया। सिवनी मालवा के गेंदबाजों ने प्रभावी प्रदर्शन करते हुए सौरभ पंडित ने 3 विकेट तथा कप्तान अभिनव काजले ने 2 विकेट प्राप्त किए। लक्ष्य का पीछा करने उतरी सिवनी मालवा की शुरुआत अच्छी नहीं रही और 32 रन पर उसके 4 विकेट गिर गए, लेकिन इसके बाद प्रथमेश के 30 और सागर की नाबाद 59 रनों की शानदार पारी की बल्लैत टीम ने 15 ओवर में ही लक्ष्य हासिल कर लिया। शानदार गेंदबाजी के लिए सौरभ पंडित को मैन ऑफ द मैच का पुरस्कार प्रदान किया गया। मैच के निर्णायक अनुराग दुबे एवं अमित रैकवार रहे। प्रतियोगिता का



दूसरा क्वार्टर फाइनल मुकाबला कल दोपहर 12 बजे बीसीसीएन नागौद और सिवनी मालवा के बीच खेला जाएगा। मैच में मुख्य अतिथि के रूप में राजेंद्र चौरसिया, गिरीश पालीवाल, रजनीश कुररिया, सुनील सोनकर (गाम), देवेंद्र दहिया एवं गुड्डू जैन उपस्थित रहे।

गोहलपुर पुलिया चौड़ीकरण में देरी पर जनसंगठनों का आक्रोश

जबलपुर। गोहलपुर पुलिया के चौड़ीकरण कार्य में हो रही देरी को लेकर जनसंगठनों ने नगर निगम के रवैये पर सवाल उठाए हैं। 7 जनवरी 2024 को पुलिया की रेलिंग टूटने और ट्रांला नाले में गिरने की नागरिक उपभोक्ता मार्गदर्शक मंच सहित विभिन्न संगठनों के पदाधिकारियों ने नगर निगम आयुक्त रामप्रकाश अहिंवार से चर्चा कर चेतावनी दी कि यदि 15 दिनों के भीतर ठोस कार्रवाई नहीं हुई तो नगर निगम के समक्ष आंदोलन किया जाएगा। नगर निगम आयुक्त ने बताया कि पूर्व में छह टेंडर जारी हो चुके हैं, पर कार्य प्रारंभ नहीं हो पाया। अब नई तकनीकी रिपोर्ट के आधार पर 5 जनवरी तक नया टेंडर जारी किया जाएगा और शीघ्र कार्य शुरू कराया जाएगा। बैठक में जनसंगठनों के प्रतिनिधि एवं नगर निगम के वरिष्ठ अधिकारी उपस्थित रहे।



श्रीमती मीराबाई नामदेव-

भारतीय स्वतंत्रता संग्राम सेनानी एवं मटक संगीत के जनक स्व. रतनचंद नामदेव की पत्नी एवं कांग्रेस नेता मनोज नामदेव, अशोक नामदेव, स्व. सतीश नामदेव एड./नोटरी, सुशील नामदेव, प्रमोद, अनूप नामदेव की माताजी एवं एड. योगेश नामदेव, एड. शैलेश सतीश नामदेव, गौरव नामदेव, प्रतुल नामदेव की दादीजी समाजसेविका श्रीमती मीराबाई नामदेव का 99 वर्ष की आयु में निधन हो गया। उनका अंतिम संस्कार रानीताल मुक्तिधाम में किया गया। श्री पिपाडाडे एंथोनी बोर्जेस-ज हाँ गौ र अपार्टमेंट साउथ सिविल लाइन निवासी रॉबिन वरुबी के पिता श्री पिपाडाडे एंथोनी बोर्जेस का निधन हो गया। अंतिम यात्रा आज दोपहर 2.45 बजे कैथेड्रल चर्च पेंटीनाका



की ओर रवाना होगी। अंतिम संस्कार बिलहरी कब्रिस्तान में किया जाएगा। श्री विक्रम पटेल- सुहागी सि व यो रि टो कॉलोनी निवासी श्री मोहन, सोहन व शुभम के पिता श्री विक्रम पटेल (75) का निधन हो गया है। अंतिम संस्कार सुहागी श्मशान भूमि में किया गया। श्री सुरेश केसरवानी- शांतिनगर दमोहनाका निवासी श्री सुरेश सिविल लाइन निवासी श्री सुरेश शक्तिनगर भोले कुटे के पास निवासी श्री कौशल प्रसाद गुप्ता (58) का निधन हो गया। अंतिम

संस्कार गुप्तेश्वर मोक्षधाम में संपन्न हुआ।

श्री युराज माली- फूटाताल बड़ा मोहल्ला निवासी श्री युराज माली (49) का निधन हो गया। अंतिम संस्कार गौरीघाट मुक्तिधाम में किया गया। श्रीमती गनेशी बाई कोरी-ताम्रकार मोहल्ला पश्चिमी घमापुर निवासी श्री राधेश्याम कोरी की धर्मपत्नी श्रीमती गनेशी बाई कोरी (80) का निधन हो गया। अंतिम संस्कार करियापाथर श्मशान भूमि में संपन्न हुआ। श्री संसार चंद्र डडवाल- तिलहरी निवासी श्री संसार चंद्र डडवाल (70) का निधन हो गया। अंतिम संस्कार गौरीघाट मुक्तिधाम में किया गया। श्री आरपी श्रीवास्तव- नव आदर्श कॉलोनी गढ़ा रोड निवासी श्री आरपी श्रीवास्तव (102) का निधन हो गया। अंतिम संस्कार गौरीघाट मुक्तिधाम में किया गया। श्री राजेश पासी- संजय गांधी नगर सदर निवासी श्री राजेश पासी (49) का निधन हो गया। अंतिम संस्कार गौरीघाट मुक्तिधाम में किया गया। श्री सुभाष शर्मा- वल्दी कोरी की दफाई सिद्धबाबा वार्ड निवासी श्री सुभाष शर्मा (58) का निधन हो गया। अंतिम संस्कार करियापाथर श्मशान भूमि में संपन्न हुआ। श्रीमती लक्ष्मी बाई यादव-अनुराधा कॉलोनी कजरवारा रोड निवासी श्री मिठाई लाल यादव की धर्मपत्नी श्रीमती लक्ष्मी बाई यादव (76) का निधन हो गया। अंतिम संस्कार गौरीघाट मुक्तिधाम में किया गया। श्री मुकेश झारिया- महेशपुर प्रेमनगर मदनमल्ल निवासी श्री रज्जु झारिया के पुत्र श्री मुकेश झारिया (30) का निधन हो गया। अंतिम संस्कार गुप्तेश्वर मोक्षधाम में संपन्न हुआ। श्री युराज माली- फूटाताल बड़ा मोहल्ला निवासी श्री युराज माली (49) का निधन हो गया। अंतिम संस्कार गौरीघाट मुक्तिधाम में किया गया। श्रीमती गनेशी बाई कोरी-ताम्रकार मोहल्ला पश्चिमी घमापुर निवासी श्री राधेश्याम कोरी की धर्मपत्नी श्रीमती गनेशी बाई कोरी (80) का निधन हो गया। अंतिम संस्कार करियापाथर श्मशान भूमि में संपन्न हुआ। श्री संसार चंद्र डडवाल- तिलहरी निवासी श्री संसार चंद्र डडवाल (70) का निधन हो गया। अंतिम संस्कार गौरीघाट मुक्तिधाम में किया गया। श्री आरपी श्रीवास्तव- नव आदर्श कॉलोनी गढ़ा रोड निवासी श्री आरपी श्रीवास्तव (102) का निधन हो गया। अंतिम संस्कार गौरीघाट मुक्तिधाम में किया गया। श्री राजेश पासी- संजय गांधी नगर सदर निवासी श्री राजेश पासी (49) का निधन हो गया। अंतिम संस्कार गौरीघाट मुक्तिधाम में किया गया। श्री सुभाष शर्मा- वल्दी कोरी की दफाई सिद्धबाबा वार्ड निवासी श्री सुभाष शर्मा (58) का निधन हो गया। अंतिम संस्कार करियापाथर श्मशान भूमि में संपन्न हुआ। श्रीमती लक्ष्मी बाई यादव-अनुराधा कॉलोनी कजरवारा रोड निवासी श्री मिठाई लाल यादव की धर्मपत्नी श्रीमती लक्ष्मी बाई यादव (76) का निधन हो गया। अंतिम संस्कार गौरीघाट मुक्तिधाम में किया गया। श्री मुकेश झारिया- महेशपुर प्रेमनगर मदनमल्ल निवासी श्री रज्जु झारिया के पुत्र श्री मुकेश झारिया (30) का निधन हो गया। अंतिम संस्कार गुप्तेश्वर मोक्षधाम में संपन्न हुआ।

हरिभूमि बिजो/शेक/उदाहन, एगड़ी रम, पुण्यतिथि संबंधी संदेश प्रकाशित कराने के लिए

किंस सड़क:- 1xxx टो.मी.	व्हेक/एडवर्ट 300/-
किंस सड़क:- 1xxx टो.मी.	टैलीन 400/-
किंस सड़क 1xxx टो.मी.	टैलीन 1100/-

सम्पर्क करें विज्ञापन विभाग:- 9303108299, 9407362160

मोहतरा टोल प्लाजा पर 37वें सड़क सुरक्षा माह का शुभारंभ

सिहोरा। नूतन वर्ष 2026 के अवसर पर मोहतरा टोल प्लाजा में 37वें सड़क सुरक्षा माह के तहत सड़क सुरक्षा एवं यातायात जागरूकता कार्यक्रम का शुभारंभ किया गया। कार्यक्रम का उद्घाटन सिहोरा एसडीओपी आईपीएस आदित्य सिंघारिया ने दीप प्रज्वलन कर किया। इस मौके पर एनएचआईपी एमपीएल के मैनेजर अमन वर्मा एवं प्रोजेक्ट मैनेजर जी. क्रांति कुमार ने वाहन चालकों व टोल कर्मियों को सड़क सुरक्षा और यातायात नियमों के पालन की जानकारी दी। नियमों का पालन करने वाले चालकों को गुलाब का फूल देकर सम्मानित किया गया, जबकि नियमों का उल्लंघन करने वालों को पंपलेट्स व रिफ्लेक्टिव स्टिकर देकर सुरक्षित ड्राइविंग के लिए जागरूक किया गया। कार्यक्रम में संजय मिश्रा (एचआर), कमल सिंह (कॉर्डिनेटर मैनेजर), लोकेन्द्र शर्मा (सुरक्षा अधिकारी) सहित अन्य अधिकारी एवं गणमान्य नागरिक उपस्थित रहे। सड़क सुरक्षा माह के अंतर्गत आगे भी विभिन्न जागरूकता कार्यक्रम आयोजित किए जाएंगे।



श्रीमद् भागवत महापुराण की कलशयात्रा आज

जबलपुर। सरस्वती मंदिर स्कूल प्रांगण रांझी में संगीतमय श्रीमद् भागवत महापुराण भक्ति ज्ञान यज्ञ 02 जनवरी से 13 जनवरी 2026 तक आयोजित है। ज्ञानयज्ञ की विशाल कलश शोभायात्रा आज दोपहर 01 बजे ढोल, धमाल, कलशधारी महिलाओं, मनमोहक मूर्तियों, सजीव झांकियों के साथ कथा स्थल से निकाली जाएगी। प्रतिदिन दोपहर 02 बजे से शाम 06 बजे तक भागवताचार्य पं. चंदन दत्त महाराज राष्ट्रीय प्रवक्ता एवं प्रसंग गायक पं. अभिषेकदेव मिश्रा श्रीमद् भागवत महापुराण के प्रवचनों की ज्ञानांगा प्रवाहित करेंगे। आयोजक वासुदेव कुटुम्बकंजान जागरण संस्था शिष्य मंडल रांझी की श्रीमती मथुरा शिवहरे, यूआर बिहारे, मुकेश पटेल, उमा शर्मा, सरोज पटवा, अर्चना विश्वकर्मा, मुन्नी पटेल, नारायण पटेल, रज्जुलाल शिवहरे ने श्रद्धालुओं से आयोजन में उपस्थिति का अनुरोध किया है।

CHANGE OF NAME
I, ARMY No. 15445195H, RANK- SEP. NAME BHOSALE MADHAV VISHNU S/O VISHNU KISANHARI BHOSALE, OF UNIT MH, JABALPUR(M.P.), R/O SOMANWADI, BEED MAHARASHTRA 431519 solemnly declare and affirm on oath under s. 1, I state that I am presently residing at the above mentioned address 2. I state that in my Father, Aadhar card my Father Name (VISHNU KISANHARI BHOSALE) which is true and correct but in my Army Service Record my Father Name is recorded (BHOSALE VISHNU KISANHARI) which is incorrect. 3. I state that the true and correct Name of my Father is (VISHNU KISANHARI BHOSALE) and same Name shall be corrected in my Army Service Record.
CORRECT NAME (VISHNU KISANHARI BHOSALE)
INCORRECT NAME (BHOSALE VISHNU KISANHARI)

न्यायालय तहसीलदार रांझी जबलपुर रा.प्र.क्र. /118/अ-6/2025-26
आम इशतहर
आज मतना को सुचित किया जाता है कि आवेदक नीरजा राय आ. श्री राजेन राय निवास 45 फेस 2 अनंतनारा देवीदेवी तिलहरी ने नजूल ब्लॉक नं. 23 प्लॉट नं. 3/5 रकबा 20.700 व.फु./हे. ग्राम सिविल स्टेशन रकबा 20.700 व.फु./हे. पर विक्रयपत्र/ हक त्याग/ वसीयतनामा/ दानपत्र/ वारसन हक/ मनुष्य दिनांक 01/10/2022 को हो जाने के कारण वारसन हक/ क्रय उपरांत नाम दर्ज किये जाने का आवेदन पर... खसरा की छायापति प्रस्तुत किया है। प्रकरण में आवेदक द्वारा संलग्न नजूल संचारण/पटवारी/बायर्सन अनुचारी नजूल ब्लॉक नं. 23 प्लॉट नं. 3/5 रकबा 20.700 व.फु./हे. ग्राम सिविल स्टेशन के नाम दर्ज है अतः किसी व्यक्ति विशेष या संस्था को आपति हो तो अपनी लिखित आपति स्वयं या अपने अभिभावक के माध्यम से दिनांक 05/01/2026 को इस न्यायालय तहसील रांझी जबलपुर में प्रस्तुत कर सकता है। नियम दिनांक के पश्चात प्राप्त आपतिकर्ता की आपति पर कोई सुनवाई नहीं की जावेगी।
इसतहार आज दिनांक 19/12/2025 को मेरे हस्ताक्षर न्यायालय की मुद्रा से जारी किया गया।
जारी दिनांक 19/12/2025
पेशी दिनांक 05/01/2026
तहसीलदार रांझी जबलपुर

राष्ट्रपति ने एआई चैलेंज का किया शुभारंभ

देश में कृत्रिम बुद्धिमत्ता परिवर्तन लाने का शक्तिशाली अवसर विश्व की अर्थव्यवस्थाओं और समाजों को नया आकार दे रही

एजेसी नई दिल्ली

भारत की राष्ट्रपति द्रौपदी मुर्मू ने गुरुवार को 'स्किल द नेशन' एआई चैलेंज का शुभारंभ किया। इसके साथ ही राष्ट्रपति मुर्मू ने ओडिशा के रायगंगपुर में इग्नू क्षेत्रीय केंद्र और कौशल केंद्र का वचुअल उद्घाटन किया। उन्होंने भारत के भविष्य के लिए कृत्रिम बुद्धिमत्ता की परिवर्तनकारी क्षमता पर जोर दिया। राष्ट्रपति भवन सांस्कृतिक केंद्र में आयोजित एक समारोह में बोलते हुए राष्ट्रपति मुर्मू ने कहा कि कृत्रिम बुद्धिमत्ता विश्व भर की अर्थव्यवस्थाओं और समाजों को नया आकार दे रही है, जिससे लोगों के सीखने, काम करने और आधुनिक सेवाओं तक पहुंचने के तरीके प्रभावित हो रहे हैं।

राष्ट्रपति भवन सांस्कृतिक केंद्र में आयोजित किया गया समारोह

राष्ट्रपति ने अर्थव्यवस्था के लिए एआई को विकास चालक बताया



राष्ट्रपति ने ओडिशा के रायगंगपुर में इग्नू क्षेत्रीय केंद्र और कौशल केंद्र का किया वचुअल उद्घाटन

छात्र ज्ञान और कौशल का उपयोग समाज के विकास के लिए करें

उन्होंने कहा कि भारत जैसे युवा देश के लिए, एआई केवल एक तकनीक नहीं बल्कि सकारात्मक और समावेशी परिवर्तन लाने का एक शक्तिशाली अवसर है। उभरती प्रौद्योगिकियों की ओर से आकार दिए जा रहे भविष्य के लिए छात्रों को तैयार देखकर खुशी जताते हुए राष्ट्रपति मुर्मू ने उनसे अपने ज्ञान और कौशल का उपयोग समाज की सेवा करने, चुनौतियों का समाधान करने और दूसरों को सशक्त बनाने के लिए करने का आग्रह किया।

सांसदों को भी सराहा

राष्ट्रपति मुर्मू ने एआई लर्निंग मॉड्यूल पूरा करने वाले सांसदों की भी सराहना की और कहा कि उनके प्रयास निरंतर सीखने के माध्यम से नेतृत्व को दर्शाते हैं। भारतीय अर्थव्यवस्था के लिए एआई को एक प्रमुख विकास चालक बताते हुए राष्ट्रपति ने कहा कि यह आने वाले दशक में जीडीपी, रोजगार और उत्पादकता को बढ़ावा देने में महत्वपूर्ण भूमिका निभाएगा।

खबर संक्षेप

राहुल की तुलना श्री राम से, भड़के निरुपम

मुंबई। कांग्रेस नेता नाना पटोले ने राहुल गांधी के कार्यों की तुलना भगवान राम से की, जिस पर

राजनीतिक विवाद छिड़ गया है। शिवसेना नेता संजय निरुपम ने इस तुलना को हास्यास्पद बताते हुए कांग्रेस के आचरण को 'रावण' जैसा करार दिया। संजय ने कहा कांग्रेस सदैव राम विरोधी रही है।

कार ने 6 को कुचला 1 की मौत, कई घायल

मिर्जापुर। यूपी के मिर्जापुर में कंबल विवरण के दौरान एक कार ने 6 लोगों को कुचल दिया। एक

व्यक्ति की मौत हो गई, जबकि 5 लोग बुरी तरह से घायल हो गए। इस पर लोगों ने चौकी में भी तोड़फोड़ की।

घटना अदलहाट थाना क्षेत्र के भुइली गांव के पास की है। अदलहाट शेरवा मार्ग पर कंबल वितरण का आयोजन था।

पिता ने 3 नाबालिग बेटों की हत्या कर आत्महत्या की

उय्यालावाड़ा। आंध्र प्रदेश के उय्यालावाड़ा से एक दिल दहला देने वाली घटना सामने आई है।

यहां एक व्यक्ति ने 3 नाबालिग बेटों की हत्या कर दी और फिर खुद ही अपने घर में फांसी का फंदा बनाकर खुद भी आत्महत्या कर ली। यह घटना नंदयाल जिले की है। पुलिस ने गुरुवार को इस मामले के बारे में जानकारी दी।

2,000 के 98.4% से अधिक करेसी जमा

नई दिल्ली। आरबीआई ने 2000 रुपए के नोटों को वापस लेने की प्रक्रिया पर अहम जानकारी दी है।

आरबीआई के अनुसार प्रचलन से हटाए गए रुपए 2000 के कुल नोटों में से 98.41 प्रतिशत नोट बैंकिंग प्रणाली में वापस आ चुके हैं। 19 मई, 2023 को शुरू प्रक्रिया के बाद बाजार में कम नोट शेष रह गए हैं।

विवादों के बीच मद्रास हाईकोर्ट के जज का अहम फैसला स्टेन स्वामी का मेमोरियल बन सकता है तो स्मारक स्तूप बनाने में क्या दिक्कत? नथम कनवाई युद्ध की याद में स्मारक स्तूप बनाने का रास्ता साफ

एजेसी चेन्नई

तमिलनाडु में मंदिर में दीप जलाने के मुद्दे को लेकर राज्य सरकार और केंद्र में विपक्षी पार्टियों के निशाने पर आए जस्टिस जी आर स्वामीनाथन ने एक और अहम फैसला सुनाया है। मद्रास हाई कोर्ट में जस्टिस स्वामीनाथन ने 1755 में अंग्रेजों के खिलाफ लड़े नथम कनवाई युद्ध की याद में स्मारक स्तूप बनाने का रास्ता साफ कर दिया है। यह फैसला 18वीं सदी में मुसलामी के दौर में भारतीयों के

पीएम मोदी ने लिखा तिरुवनंतपुरम के नए मेयर राजेश को पत्र

केरल के लिए यह खास उपहार, कार्यकर्ताओं की मेहनत, संघर्ष और समर्पण का परिणाम

एजेसी नई दिल्ली

नए साल की शुरुआत पर दी बधाई

इस उपलब्धि को पार्टी के लिए ऐतिहासिक करार दिया

'विकसित तिरुवनंतपुरम' का विजय हर वर्ग तक पहुंचा

नए साल की शुरुआत के साथ ही प्रधानमंत्री नरेंद्र मोदी ने तिरुवनंतपुरम के नवनिर्वाचित मेयर वीवी राजेश को पत्र लिखकर बधाई दी है। प्रधानमंत्री ने इसे केरल के लिए नए साल का विशेष उपहार बताया और इस सफलता को वर्षों की मेहनत, संघर्ष और समर्पण का परिणाम बताया है। पत्र में पीएम मोदी ने मेयर वीवी राजेश और उपमेयर जीएस आशा नाथ को शपथ ग्रहण करने पर बधाई दी। उन्होंने तिरुवनंतपुरम नगर निगम चुनाव में जीत हासिल करने वाले भाजपा के सभी नवनिर्वाचित पार्षदों और पार्टी कार्यकर्ताओं को भी शुभकामनाएं दीं। इस उपलब्धि को पार्टी के लिए ऐतिहासिक करार दिया। पीएम मोदी ने तिरुवनंतपुरम से अपने भावनात्मक जुड़ाव का जिक्र करते हुए कहा कि यह शहर हर मलयाली के दिल में विशेष स्थान रखता है। यह श्री पद्मनाभस्वामी के आशीर्वाद से पवित्र है और राजधानी होने के साथ-साथ विचारकों, समाज सुधारकों, कलाकारों, कवियों, संगीतज्ञों और संतों की भूमि रही है। ऐसे महान शहर का भाजपा को आशीर्वाद देना विनम्र करने वाला अनुभव है।



प्रधानमंत्री मोदी



मेयर वीवी राजेश

केरल में एक 'नए सवरे' का संकेत

प्रधानमंत्री ने लिखा कि यह जीत सिर्फ एक चुनावी सफलता नहीं, बल्कि एक ऐसा मील का पत्थर है जिसे सुनहरे अक्षरों में लिखा जाएगा। केरल में भाजपा कार्यकर्ताओं ने दशकों तक कठिन परिस्थितियों में संघर्ष किया है। राज्य की राजनीति लंबे समय से एलडीएफ और यूडीएफ के हाथों में रही है, जिनके शासन में भ्रष्टाचार और हिंसा की संस्कृति पनपी। इसके बावजूद भाजपा कार्यकर्ता डटे रहे, लोगों की समस्याएं उठाईं।

केरल झूठे वादों की राजनीति से अलग हो रहा

नारायण गुरु, अर्यंकाली और पद्मनाभन के विचारों का भी उल्लेख किया

प्रधानमंत्री ने श्री नारायण गुरु, महात्मा अर्यंकाली और मन्नाथु पद्मनाभन के विचारों का भी उल्लेख किया। उन्होंने कहा कि निस्वार्थ सेवा, गरीबों और वंचितों की चिंता तथा महिलाओं का सशक्तिकरण जैसे मूल्य तिरुवनंतपुरम के प्रशासन की प्रेरणा बनने चाहिए। राजेश और उनकी टीम 'ईज ऑफ लिविंग' को आगे बढ़ाते जाएंगे।

पत्र को अमित मालवीय ने भी एक्स पर शेयर किया

इस पत्र को भाजपा आईटी सेल प्रमुख अमित मालवीय ने भी 'एक्स' पर शेयर किया। उन्होंने कहा कि प्रधानमंत्री का यह संदेश केरल और भाजपा दोनों के लिए गर्व का क्षण है। यह उपलब्धि प्रधानमंत्री के नेतृत्व और भाजपा के विजय पर जनता के बढ़ते भरोसे को दर्शाती है और राज्य में शहरी शासन के एक नए अध्याय की शुरुआत का संकेत देती है।

पीएम ने दी सिंधिया को जन्मदिन की बधाई

पूर्वोत्तर भारत में किए गए कामों को सराहा दीर्घायु की कामना की

पीएम मोदी ने गुरुवार को केंद्रीय मंत्री ज्योतिरादित्य सिंधिया को जन्मदिन की हार्दिक बधाई दी। पीएम मोदी ने पूर्वोत्तर भारत में लोगों की जिंदगी बेहतर बनाने की दिशा में उनके प्रयासों को सराहा। प्रधानमंत्री ने 'एक्स' पर लिखा, केंद्रीय मंत्री सिंधिया को जन्मदिन की बधाई। वे टेलीकॉम सेक्टर को बेहतर बनाने के लिए जुटे हैं।

सिंधिया ने पीएम मोदी का किया धन्यवाद

सिंधिया ने पीएम मोदी का धन्यवाद किया। उन्होंने कहा कि प्रधानमंत्री जी शुभकामनाओं और आशीर्वाद के लिए धन्यवाद। आपकी

लीडरशिप और जनसेवा से प्रेरित होकर मैं विकसित भारत बनाने में कमी नहीं करूंगा।

सीएम ममता बेनर्जी ने कहा हम 'बुरी ताकतों' के आगे नहीं झुकेंगे, हमारा संघर्ष जारी रहेगा

नव वर्ष पर टीएमसी का स्थापना दिवस



एजेसी कोलकाता

पश्चिम बंगाल की मुख्यमंत्री ममता बेनर्जी ने गुरुवार को तृणमूल कांग्रेस (टीएमसी) के स्थापना दिवस पर कार्यकर्ताओं को बधाई दी। उन्होंने स्पष्ट किया कि उनका दल जनता के लिए संघर्ष करता रहेगा और किसी भी 'बुरी ताकतों' के सामने समर्पण नहीं करेगा।

उन्होंने एक्स पर पोस्ट में लिखा कि ऑल इंडिया तृणमूल कांग्रेस के स्थापना दिवस के मौके पर, मैं सभी को हार्दिक बधाई और शुभकामनाएं देती हूँ। तृणमूल कांग्रेस का सफर आज ही के दिन 1998 में मातृभूमि और लोगों की सेवा के मकसद से शुरू हुआ था। इस ऐतिहासिक सफर की मुख्य बातें मातृभूमि का सम्मान, बंगाल का विकास और लोगों के लोकतांत्रिक अधिकारों की सुरक्षा हैं। आज भी हमारी पार्टी का हर कार्यकर्ता और समर्थक इस लक्ष्य के लिए अडिग और प्रतिबद्ध है।

हर कार्यकर्ता को नमन करता हूँ: अग्निषेक



तृणमूल कांग्रेस के राष्ट्रीय महासचिव और डायमंड हार्बर से सांसद अग्निषेक बेनर्जी ने कहा कि दल की असली शक्ति उसके जमीनी कार्यकर्ताओं के अनुशासन और विश्वास में निहित है। उन्होंने सोशल मीडिया प्लेटफॉर्म एक्स पर एक पोस्ट में लिखा कि तृणमूल कांग्रेस स्थापना दिवस पर मैं अपने लगातार बढ़ते परिवार के हर सदस्य के प्रति कृतज्ञता से सिर झुकाता हूँ।

नव वर्ष में अयोध्या-काशी में उमड़ा सैलाब



अयोध्या। राम मंदिर और हनुमानगढ़ी में नए साल की सुबह से ही भक्तों का जनसैलाब उमड़ पड़ा। प्रशासन के अनुसार लाखों लोगों ने दर्शन किया। वाराणसी में काशी विश्वनाथ मंदिर में आधी रात से ही भक्तों की करीब 2 किलोमीटर लंबी लाइन लगी रही। कड़के की टंड में भी गजब का उत्साह दिखा।

केरल हाईकोर्ट में एसटीएफ ने किया इसका खुलासा

सबरीमाला मंदिर में 7 और पैनलों से सोना गायब

एजेसी सबरीमाला

यहां सोना चोरी घोटाले को लेकर स्पेशल इन्वेस्टिगेशन टीम (एसटीएफ) ने कोर्ट में बड़ा खुलासा किया है कि मंदिर की और भी कलाकृतियों से सोना गायब है। केरल हाईकोर्ट के आदेश में जांच कर रही एसआईटी ने द्वारपालक मूर्तियों और मंदिर के गर्भगृह के दरवाजों से गायब सोने के संबंध में 2 मामले दर्ज किए थे। कोल्लम की विजलेंस कोर्ट में पेश रिपोर्ट में जिसमें एसआईटी ने कथित आरोपियों की हिरासत मांगी है। एजेसी ने कहा है कि यह घोटाला केवल दो कलाकृतियों तक सीमित नहीं है। पहले माना जा रहा था कि सिर्फ द्वारपालक की दो मूर्तियों से सोना गायब है, लेकिन अब जांच में सामने आ रहा कि 7 और पैनलों से सोना गायब है।

केमिकल का इस्तेमाल कर सोने को किया अलग



इसरो से मांगी जांच में मदद

कहा गया कि चेन्नई स्थित स्मार्ट क्रिएशन्स में केमिकल का इस्तेमाल कर सोने को अलग किया गया है और यह बेल्लारी स्थित ज्वेलर गोवर्धन रोड्डुम के कब्जे में है। एसआईटी ने गिरफ्तार किए गए 10 लोगों में शामिल तीन आरोपियों स्वयंभू प्रायोजक उन्नीकृष्णन पोद्दी, गोवर्धन रोड्डुम, चेन्नई स्थित स्मार्ट क्रिएशन्स के पंकज भंडारी की हिरासत मांगी है।

एसआईटी ने कोर्ट को यह भी बताया कि उन्होंने मंदिर में विभिन्न कलाकृतियों पर सोने की परत चढ़ाने की सही मात्रा का पता लगाने के लिए इसरो के एक केंद्र वीएसएससी-तिरुवनंतपुरम से टेक्निकल सपोर्ट मांगी है।

सीपीआई (एम) नेताओं समेत 10 गिरफ्तार एसआईटी ने अब तक तीन सीपीआई (एम) नेताओं समेत 10 लोगों को गिरफ्तार किया है, इनमें पूर्व विधायक ए पद्मकुमार भी शामिल हैं। पिछले हफ्ते, एसआईटी ने पूर्व मंत्री कडकम्पल्ली सुरेंद्रन से पूछताछ की, जो 2019 में देवस्वम मंदिर के मंत्री थे, जब मंदिर में कथित चोरी की घटना हुई थी। इसके पहले अक्टूबर में भी इस तरह की हेराफेरी की गई थी।

श्रीराम मंदिर की प्रतिकृति के समक्ष मव्य अतिशबाजी, विधानसभा अध्यक्ष तोमर के साथ एमएलए शर्मा ने मनाया उत्सव प्रतिष्ठा द्वादशी का आयोजन बना भोपाल की सांस्कृतिक पहचान, इसके लिए विधायक रामेश्वर को बधाई: तोमर

हरिभूमि न्यूज | भोपाल



विधानसभा अध्यक्ष नरेंद्र सिंह तोमर, विधायक रामेश्वर और अन्य अतिशबाजी करते हुए।

अयोध्या धाम में पुनर्निर्मित भव्य श्रीराम मंदिर में प्रभु श्रीरामलला की प्राणप्रतिष्ठा की द्वितीय वर्षगांठ के उपलक्ष्य में देशभर में अनेकों आयोजन कराए जा रहे हैं। इसी तारतम्य में राजधानी भोपाल में भी पूरी श्रद्धा और उत्साह के साथ प्रतिष्ठा द्वादशी का उत्सव मनाया गया। राजधानी की हुजूर विधानसभा के विधायक रामेश्वर शर्मा द्वारा युवा सदन कार्यालय पर प्रतिष्ठा द्वादशी के पूर्व

मंगलवार को राम मंदिर की प्रतिकृति जिसका शुभारंभ मध्यप्रदेश के मुख्यमंत्री प्रदर्शनी का आयोजन किया गया, डॉ. मोहन यादव द्वारा संपन्न हुआ था।

बुधवार को प्रतिष्ठा द्वादशी पर इसी प्रतिकृति के समक्ष रंगारंग और गगनचुंबी आतिथ्य का भव्य आयोजन किया गया। इस आयोजन में मप्र के विधानसभा अध्यक्ष नरेंद्र सिंह तोमर सम्मिलित हुए। जिन्होंने उपस्थित सैकड़ों कार्यकर्ताओं को रामलला विराजमान की द्वितीय वर्षगांठ की बधाई देकर आतिशबाजी का शुभारंभ किया। उल्लेखनीय है कि दो वर्ष पूर्व इसी तिथि को अयोध्या में प्रभु श्रीराम की प्राणप्रतिष्ठा संपन्न हुई थी। इस तिथि पर

विधायक रामेश्वर शर्मा द्वारा प्रतिवर्ष युवा सदन कार्यालय परिसर में श्रीराम मंदिर की प्रतिकृति सजाई जाती है। इस अवसर पर विधानसभा अध्यक्ष नरेंद्र सिंह तोमर ने कहा कि युवा सदन पर प्रतिष्ठा द्वादशी का आयोजन अब भोपाल की सांस्कृतिक पहचान और परंपरा बन चुका है। उन्होंने विधायक रामेश्वर शर्मा को बधाई देते हुए कहा कि ऐसे आयोजन समाज में सांस्कृतिक चेतना, आस्था और एकता को सुदृढ़ करते हैं। कार्यक्रम में बड़ी संख्या में कार्यकर्ता एवं आमजन उपस्थित रहे।

पीसीबी की एनओसी नहीं मिलने पर होंगे सील शहर के 100 से ज्यादा मैरिज गार्डन की निगम प्रशासन करेगा जांच

हरिभूमि न्यूज | भोपाल

राजधानी के अलग-अलग क्षेत्रों में 100 से ज्यादा मैरिज गार्डन संचालित हो रहे हैं, लेकिन प्रदूषण नियंत्रण बोर्ड की एनओसी नहीं होने की सूचना मिलने पर निगम ने इसकी जांच करने की तैयारी कर ली है। गत दिवस निगम को जानकारी मिलने पर एक मैरिज गार्डन को सील किया गया है। इस मामले के सामने आने के बाद निगम प्रशासन ने शहर के सभी मैरिज गार्डन की जांच करने का फैसला किया है। अगर एनओसी नहीं पाई गई तो मैरिज गार्डन को सील कर दिया जाएगा। निगम आयुक्त संस्कृति जैन ने बताया कि

मैरिज गार्डन से प्रदूषण फैलने और वातावरण दूषित होने की शिकायतें मिली थीं। इसके आधार पर कार्रवाई शुरू की गई है। मैरिज गार्डन संचालन के लिए पीसीबी की एनओसी जरूरी है। इसके लिए चैकिंग मुहिम चलाई जा रही है। जोन स्तर पर मैदानी अमला इसकी जांच करेगा। शहर के कोलार, लालघाटी से संत नगर रोड, एयरपोर्ट रोड, बैरसिया रोड, बीएचईएल क्षेत्र, होशंगाबाद रोड पर बड़ी संख्या में मैरिज गार्डन हैं। अक्सर यहां ध्वनि और वायु प्रदूषण की शिकायतें निगम को मिलती हैं। कई मैरिज गार्डन संचालकों ने प्रदूषण नियंत्रण बोर्ड से एनओसी नहीं ली है।

खबर संक्षेप

मुख्यमंत्री ने बैरवा दिवस की बधाई दी

भोपाल। मुख्यमंत्री डॉ. मोहन



यादव ने संत शिरोमणि, महर्षि बालीनाथ जी महाराज की जयंती और बैरवा दिवस की सभी प्रदेशवासियों को हार्दिक बधाई और शुभकामनाएं दी हैं। मुख्यमंत्री ने कहा कि महर्षि बालीनाथ महाराज ने समाज को शिक्षा और कृषि से स्वावलंबन की राह दिखाई। वे कुरीतियों के उन्मूलन, समानता और कमजोर वर्गों के उत्थान के लिए निरंतर समर्पित रहे। संत शिरोमणि का साधनामय जीवन हम सभी के लिए प्रेरणापुंज है।

बीयू: ईसी के बाद 20 लॉ कॉलेजों की निरंतरता का पत्र किया जारी

भोपाल। राजधानी स्थित बरकतउल्ला विश्वविद्यालय में बुधवार को कार्यपरिषद (ईसी) की बैठक हुई। बैठक में कार्यपरिषद के सदस्य उपस्थित रहे। बीयू के कुलगम प्रो. एसके जैन प्रमुख रूप से मौजूद रहे। कार्यपरिषद की बैठक में प्रमुख रूप से एक एजेंडे पर चर्चा की गई। यह एजेंडा बीयू से संबद्ध करीब 20 लॉ कॉलेजों की समय सीमा में निरंतरता से जुड़ा रहा है। इसमें उपस्थित सदस्यों की सहमति के बाद बुधवार को ही 20 लॉ कॉलेजों को निरंतरता का पत्र जारी किया गया है। बताया गया है कि बीयू से संबद्ध 20 लॉ कॉलेजों की समय सीमा में निरंतरता होना थी, जो समय सीमा बीसीआई के लिए आवश्यक बताई गई है। इस लिए बुधवार को बीयू में केवल एक मुद्दे के लिए ईसी की बैठक बुलाई गई थी।

आवास संघ ऋण घोटाला मामले के दोषियों को 3 वर्ष का कारावास

भोपाल। मप्र राज्य सहकारी आवास संघ मर्यादित से मकान बनाने का नाम पर लाखों रुपयों का गृह ऋण लेकर उसे हड़पने के मामले में विशेष पुलिस स्थापना लोकायुक्त संगठन के विशेष न्यायाधीश रामप्रताप मिश्र ने क्षिप्रा कॉम्प्लेक्स गृह निर्माण सहकारी समिति भोपाल के तत्कालीन अध्यक्ष खेमचंद आहुजा, मप्र राज्य सहकारी आवास संघ मर्यादित के तत्कालीन क्षेत्रीय अधिकारी अरुण कुमार मेहरा और उनके सहयोगी अजीज जफर को दोषी ठहराते हुए 3 वर्ष के सश्रम कारावास तथा 21,000 रुपए के अर्थदंड से दंडित किया है। विशेष पुलिस स्थापना लोकायुक्त संगठन के पुलिस अधीक्षक को लिखित शिकायत मिलने पर कार्य दर्ज किया था।

केंद्रीय मंत्री शिवराज बोले- मैं हर परिस्थिति में आपके साथ

हरिभूमि न्यूज | भोपाल

कुंभकार प्रजापति समाज का प्रदेशस्तरीय महासम्मेलन बीते दिनों विश्व पर्यटन नगरी सांची में आयोजित किया गया, जिसमें हजारों समाजजन मौजूद रहे। कार्यक्रम में केंद्रीय कृषि मंत्री शिवराज सिंह चौहान ने मुख्य अतिथि के रूप में उपस्थित थे। इसके साथ ही उन्होंने कहा कि मैं हर परिस्थिति में समाज के साथ हूँ। इस अवसर पर प्रदेश के राजस्व मंत्री करण सिंह वर्मा और पूर्व मंत्री व क्षेत्रीय विधायक डा. प्रभुधर चौधरी ने भी विधायक रूप से मौजूद रहे। प्रदेश अध्यक्ष राधेश्याम कुंभकार ने कहा कि हमें भविष्य में भी इसी तरह एकजुट होकर समाज को नई ऊंचाइयों पर ले जाना है।



इनका रहा सहयोग

कार्यक्रम को सफल बनाने में बेनीप्रसाद प्रजापति, डी.एस. सरौठिया, सुरेश प्रजापति, गौरीशंकर प्रजापति, गंगोत्री सिन्हा, मोहनलाल भागवत, होतम सिंह, मनोहर, मनोहर मंत्री, बाबूलाल कुम्भकार, डॉ. दिनेश, डॉ. मोहन, डॉ. यू.एस. चतुर्वेदी, कैलाश प्रजापति, कुंदीलाल, अशोक प्रजापति, राजेश वर्मा, तहसीलदार जगदीश प्रजापति और डॉ. मोहन कुम्भकार सहित समस्त पदाधिकारियों व कार्यकर्ताओं की सराहनीय भूमिका रही।

ऑफिस से घर लौटते समय भानपुर रोड छोला पर हुआ हादसा

ट्रक चालक ने अचानक लगाया ब्रेक, पीछे से आ रही बाइक घुसी, शोरूम मैनेजर की मौत

पुलिस ने पोस्टमार्टम कराने के बाद शव परिजन को सौंप दिया

हादसे में शोरूम मैनेजर के सिर, मुंह और चेहरे पर आई थी गंभीर चोटें



पर आ रहे अनिल राठौर ट्रक में घुसकर गंभीर रूप से घायल हो गए। उनके सिर, मुंह व चेहरे पर चोटें आई थीं। एंबुलेंस 108 की मदद से उन्हें बेहोशी की हालत में करोंद स्थित निजी अस्पताल में भर्ती कराया गया। सूचना मिलते ही

हरिभूमि न्यूज | भोपाल

छोला मंदिर थाना क्षेत्र स्थित रेलवे गोदाम के सामने छोला भानपुर रोड पर ऑफिस से घर लौट रहे ई-रिक्शा शोरूम के मैनेजर की बाइक, अचानक ब्रेक लगाने से सड़क पर खड़े हुए ट्रक में घुस गई। सिर व चेहरे आई चोटों के कारण गंभीर रूप से घायल मैनेजर को निजी अस्पताल में भर्ती कराया गया, जहां बुधवार सुबह उनकी मौत हो गई। पुलिस ने बुधवार को पोस्टमार्टम कराने के बाद शव परिजन को सौंप दिया था।

29 दिसंबर की रात करीब साढ़े 10 बजे वह ऑफिस से बाइक पर सवार होकर घर जा रहे थे। इस बीच रेलवे गोदाम के सामने छोला भानपुर रोड पर सामने जा रहे तेज रफ्तार ट्रक के चालक ने अचानक ब्रेक लगा दिए। इससे पीछे बाइक

पर आ रहे अनिल राठौर ट्रक में घुसकर गंभीर रूप से घायल हो गए। उनके सिर, मुंह व चेहरे पर चोटें आई थीं। एंबुलेंस 108 की मदद से उन्हें बेहोशी की हालत में करोंद स्थित निजी अस्पताल में भर्ती कराया गया। सूचना मिलते ही

अनिल राठौर के बड़े भाई महेश राठौर अस्पताल पहुंच गए थे। उन्हें निजी अस्पताल से अपने भाई का डिस्चार्ज कराकर बंसल अस्पताल में भर्ती करा दिया। बुधवार सुबह इलाज के दौरान अनिल राठौर की मौत हो गई। पुलिस पोस्टमार्टम कराने के बाद शव परिजनों को सौंप दिया था। बड़े भाई महेश राठौर की शिकायत पर ट्रक क्रमांक एमपी 04 जीबी 1257 के चालक के खिलाफ प्रकरण दर्ज कर जांच शुरू कर दी है।

बाइक फिलसने से घायल हुए डिलेवरी बॉय की मौत

भोपाल। चूनाभट्टी थाना क्षेत्र स्थित सर्वधर्म पुलिस के पास रात 25 दिसंबर की रात बाइक अनियंत्रित होकर फिसल गई। इस हादसे में बाइक सवार डिलेवरी ब्याय की मौत हो गई। पुलिस ने मर्ग कायम कर शव पीएम के बाद परिजन को सौंप दिया है। पुलिस से अनुसार अभिषेक अहिरवार पिता मुन्नालाल अहिरवार (21) ललितानगर कोलार रोड पर रहता था और एक फूड कंपनी में डिलीवरी का काम करता था। 25 दिसंबर की रात करीब साढ़े आठ बजे वह घर की तरफ लौट रहा था, तभी स्वर्ण जयंती पार्क से कुछ दूरी पर सर्वधर्म पुल के पास अचानक उसकी बाइक फिसल गई। बाइक फिसलने उसे गंभीर चोट आई थी। उसे हमीदिया अस्पताल ले जाया गया, वहां इलाज के दौरान सोमवार-मंगलवार की दरमियानी रात उसकी मौत हो गई।

बाइक सवार युवक को अज्ञात वाहन ने कुचला, मौत

भोपाल। बैरसिया थाना क्षेत्र स्थित कुल्होर जोड़ के पास बाइक सवार युवक को अज्ञात वाहन ने टक्कर मार दी। हादसे में उसे गंभीर चोट आई थी। उसे सामुदायिक स्वास्थ्य केंद्र ले जाया गया, वहां हालत नाजुक देखते हुए उसे हमीदिया अस्पताल रेफर कर दिया गया। हमीदिया अस्पताल पहुंचने पर डॉक्टर ने उसे मृत घोषित कर दिया। पुलिस ने मर्ग कायम कर शव पीएम के बाद परिजन को सौंप दिया है। पुलिस टक्कर मारने वाले वाहन की तलाश कर रही है।



हृदयाघात हुआ, जहां हालत गंभीर होने के कारण उसे हमीदिया अस्पताल के लिए रेफर कर दिया गया।

पुलिस के अनुसार सुंदर शाक्य (21) ग्राम ललरिया में रहता था और भोपाल में प्राइवेट काम करता था। मंगलवार रात वह गांव से घर लौट रहा था, तभी कुल्होर जोड़ के पास रात करीब आठ बजे उसकी बाइक को किसी अज्ञात वाहन ने टक्कर मार दी। गंभीर रूप से घायल सुंदर को इलाज के लिए बैरसिया स्थित शासकीय अस्पताल पहुंचाया गया, जहां हालत गंभीर होने के कारण उसे हमीदिया अस्पताल के लिए रेफर कर दिया गया।

सिटी कोतवाली थाना क्षेत्र का मामला, पुलिस जांच जारी

तेज रफ्तार भारी वाहन की टक्कर से युवक की मौत



हरिभूमि न्यूज | रायगढ़

जिला मुख्यालय में गुरुवार की सुबह एक भीषण सड़क दुर्घटना में 35 वर्षीय युवक केशव मेहर की दर्दनाक मौत हो गई, जबकि दो अन्य गंभीर रूप से घायल हो गए। घटना के विरोध में आक्रोशित लोगों ने मौके पर चक्काजाम कर दिया, जिससे यातायात बाधित हो गया। सूचना मिलते ही पुलिस प्रशासन ने घटना स्थल पर पहुंचकर प्रदर्शनकारियों को समझाया। यह मामला पिटी कोतवाली थाना क्षेत्र के अंतर्गत आता है। जानकारी के अनुसार, गुरुवार की सुबह केशव मेहर अपने दो साथियों के साथ स्कूटी पर सवार होकर अपने गांव लौटने की ओर जा रहा था। जब वे चांदमारी स्थित होम गार्ड

कार्यालय के पास पहुंचे, तभी तेज रफ्तार और लापरवाही से चलाए जा रहे एक भारी वाहन ने स्कूटी को जोरदार टक्कर मार दी। इस भयावह दुर्घटना में स्कूटी सवार केशव मेहर की मौके पर ही मौत हो गई, जबकि उसके साथ सवार दो अन्य युवक गंभीर रूप से घायल हो गए। घटना की खबर फैलते ही कांग्रेस नेता और स्थानीय ग्रामीण मौके पर जमा हो गए और सड़क पर बैठकर चक्काजाम शुरू कर दिया। प्रदर्शनकारियों ने आरोप लगाया कि उर्दना की ओर से इस मार्ग पर रोजाना भारी वाहनों का परिचालन होता है, जिससे अक्सर दुर्घटनाओं का खतरा बना रहता है। उन्होंने मांग की कि सड़क पर ब्रेकर बनाए जाएं और मृतक के परिजनों को उचित मुआवजा दिया जाए।

डिप्टी सीएम, संस्कृति मंत्री सहित स्थानीय विधायक, अफसर रहे शामिल

हरिभूमि न्यूज | महासमुंद

केंद्रीय संस्कृति एवं पर्यटन मंत्री गजेन्द्र सिंह शेखावत ने महासमुंद जिले की पुरातात्विक नगरी सिरपुर का दौरा किया। इस दौरान उन्होंने प्रदेश के उपमुख्यमंत्री विजय शर्मा, संस्कृति एवं पर्यटन मंत्री राजेश अग्रवाल, सांसद रूपकुमारी चौधरी और विधायक राजू सिन्हा के साथ सिरपुर के लक्ष्मण देवालय, आनंद प्रभु कुटी विहार, तीवर्देव विहार,



केंद्रीय मंत्री शेखावत ने किया पुरातात्विक नगरी सिरपुर का दौरा

अज्ञात आरोपियों ने युवक को उतारा मौत के घाट

हरिभूमि न्यूज | गौरेला पेंडा मरवाही

गौरेला थाना क्षेत्र के बरवासन गांव अंतर्गत लमरा टोला में एक युवक की बेरहमी से की गई हत्या ने पूरे इलाके को झकझोर कर रख दिया है। मृतक की पहचान चंद्रभान सिंह के रूप में हुई है, जिसका शव उसके घर के सामने आंगन में खून से लथपथ अवस्था में मिला। इस घटना से ग्रामीणों में गहरा आक्रोश और भय का माहौल है। जानकारी के अनुसार, सुबह जब ग्रामीणों ने चंद्रभान सिंह के घर के सामने आंगन में उसका शव देखा तो उन्हें

तत्काल परिजनों और पुलिस को सूचित किया। शव पर चोट के कई गहरे निशान पाए गए, जिससे यह स्पष्ट है कि युवक पर अत्यंत क्रूरता से हमला किया गया था। घटनास्थल पर बड़ी मात्रा में खून बिखरा हुआ था, जो हमले की भयावहता को दर्शाता है। सूचना मिलते ही गौरेला थाना पुलिस की टीम तत्काल मौके पर पहुंची। पुलिस ने घटनास्थल को सील कर दिया है और मामले की जांच शुरू कर दी है। शव को कब्जे में लेकर पोस्टमार्टम के लिए भेज दिया गया है। पुलिस ने डॉग स्कवाड की मदद से घटनास्थल से महत्वपूर्ण साक्ष्य जुटाए हैं और आसपास के लोगों से पूछताछ भी की जा रही है।

हठ संभावित पहलू पर चल रही जांच

पुलिस अधिकारियों के अनुसार, हत्या के कारणों का अभी तक कोई स्पष्ट खुलासा नहीं हो सका है। प्राथमिक अनुमान है कि किसी धारदार हथियार से यह वारदात अंजाम दी गई है। पुलिस आपसी रिश्ते, पुराने विवाद या अन्य संभावित कारणों को ध्यान में रखते हुए हर पहलू से मामले की गहरी जांच कर रही है। इस मुश्किल हत्या की घटना के बाद से गांव में दहशत का माहौल है। गांभीण भयभीत हैं और जल्द से जल्द आरोपियों की गिरफ्तारी की मांग कर रहे हैं। पुलिस ने आश्वासन दिया है कि वे जल्द ही आरोपियों की पहचान कर उन्हें गिरफ्तार कर लिया जाएगा।

प्रथम चरण पूर्ण, 3 लाख 29 हजार 167 बकायादार ने कराया पंजीयन

समाधान योजना का दूसरा चरण शुरू... 1 जनवरी से 28 फरवरी तक सरचार्ज में 90% तक छूट का अवसर

हरिभूमि न्यूज | भोपाल

विगत 3 नवंबर से शुरू हुई समाधान योजना 2025-26 में शामिल होकर बकायादार उपभोक्ताओं ने सौ फीसदी तक छूट का लाभ लिया। अब समाधान योजना का दूसरा चरण 01 जनवरी से शुरू हो गया है जो कि 28 फरवरी तक चलेगा। कंपनी ने उपभोक्ताओं से अपील की है कि तीन माह से अधिक के बकायादार उपभोक्ता योजना के द्वितीय चरण में शामिल होकर अपना बकाया बिल एकमुश्त जमा करके 90 फीसदी तक सरचार्ज माफी का लाभ उठा सकते हैं। मध्य प्रदेश सरकार की

जमा हुई है, जबकि 204 करोड़ 75 लाख का सरचार्ज माफ किया गया है। मध्य प्रदेश सरकार की समाधान योजना 2025-26 के लागू होने से ऐसे अनेक उपभोक्ता हैं जो बकाया बिल जमा कर रहे हैं और एकमुश्त बकाया राशि जमा करने पर अधिकतम छूट का लाभ ले रहे हैं। यह योजना उन उपभोक्ताओं के लिए वरदान बनी है जो सरचार्ज के कारण मूलधन राशि जमा नहीं कर पा रहे थे। अब उन्हें समाधान योजना के द्वितीय चरण में सरचार्ज में 50 से लेकर 90 प्रतिशत तक छूट के साथ एकमुश्त अथवा किस्तों में भुगतान करने का विकल्प मिल रहा है।

समाधान योजना 2025-26 का उद्देश्य तीन माह से अधिक अवधि के उपभोक्ताओं को बकाया बिलों का भुगतान करने पर सबसे अधिक लाभ हुआ जबकि द्वितीय चरण के दौरान छूट का प्रतिशत कुछ कम है। यह योजना दो चरणों में प्रारंभ होकर प्रथम चरण की शुरुआत 3 नवंबर से 31 दिसंबर 2025 तक थी, जिसमें 60 से लेकर 100 प्रतिशत तक सरचार्ज माफ किया गया।

एक नजर में समाधान योजना वर्ष 2025-26

समाधान योजना 2025-26 का उद्देश्य तीन माह से अधिक अवधि के उपभोक्ताओं को बकाया बिलों का भुगतान करने पर सबसे अधिक लाभ हुआ जबकि द्वितीय चरण के दौरान छूट का प्रतिशत कुछ कम है। यह योजना दो चरणों में प्रारंभ होकर प्रथम चरण की शुरुआत 3 नवंबर से 31 दिसंबर 2025 तक थी, जिसमें 60 से लेकर 100 प्रतिशत तक सरचार्ज माफ किया गया।